




# L-Istatwa ta' San Nikola taghlaq 275 sena

Nicholas Bezzina

**'Merhb', għażiż Nikola taghna,  
F'dan ir-raħal tant għal qalbek  
Li fis-saram, fit-tbatija  
Baqa' shiħ għax emmen f'talbek.'**

Hekk nistħajjel li lkoll ferħana s-Sigġiwin, fl-1736, laqgħu f'raħalhom l-istatwa tant sabiħa tal-qaddis patrūn tagħhom San Nikola. Statwa ġdida fjamanta li għaliha tqabbad l-iskultur Pietru Felici.

## Min kien Pietru Felici?



Felici tana statwa tipikament barokka tassew sabiħa. Imma żgur li f'it minnkom il-qarrejja tafu min kien dan l-iskultur.

Pietru Felici kien Qormi, bħalma kienu wkoll missieru Wistin u ommu Grazzja Mallia. Dawn iżżewġu fl-1666 fil-knisja parrokkjali ta' San Ġorġ u kellhom ħames ulied: Generosa, Duminku, Pietru, Antonio u Vitale. Ta' 29 sena omm Pietru mietet u fl-1675 missieru reġa' żżewweġ lil ċerta Alonziga Galea mill-Mosta.

Jidher li bejn l-1675 u l-1684 il-familja Felici telqet minn Ħal Qormi u marret tgħix l-Isla. Hawnhekk Pietru qatta' żgħożitu u forsi kien proprju hawn, ġewwa l-Isla, li Pietru tgħallem l-arti tal-iskultura. F'dan il-lokal kien jgħix u jaħdem Anton Zahra, skultur prim fil-ġebbla. Għandu mnejn li kien minn taht idej li Pietru tgħallem l-iskultura, għalkemm xejn ma nafu b'ċertezza.

Mit-testment li ħalla nafu li Pietru Felici kellu tlett itfal: Wistin, li kellu diżabilità mentali; Ġuzeppi, li milli jidher kien tajjar difru mal-Ġustizzja minħabba xi offiża li kien għamel; u Anna Maria, tifla li x'aktarx li kienet għadha żgħira fl-età meta miet missierha Pietru. Fit-testment ma tissemmiex martu (forsi għax kienet mietet) u lanqas nafu x'kien jisimha. Dan l-istess testament jagħtina x'nifhmu li Pietru miet fil-faqar. Kulma ħalla lil uliedu kienu l-ghodda li kellu u xi xogħlijiet ta' skultura li fuqhom kien iffissa prezz biex jinbiegħu u b'hekk uliedu jdaħħlu xi haġa tal-flus. Huwa ħalla f'idejn Dun Ġammarì Vella u Dun Diegu Farrugia biex jeseġwixxu x-xewqat tiegħu, b'mod speċjali li jieħdu ħsieb ibnu Wistin u bintu Anna Maria peress li, milli jidher, ma kellhomx qraba li setgħu jieħdu ħsiebhom. Pietru miet fis-27 ta' Frar 1743 meta kellu 73 sena. Huwa kien residenti fil-Belt Valletta.

## Xogħlijiet ta' skultura

Bħalma f'it nafu dwar haġtu, hekk ukoll f'it għandna tagħrif dwar hidmietu. S'issa ġew identifikati tliet xogħlijiet - forsi erbgħa - li huma frott l-idejn ta' dan l-iskultur Qormi. Tnejn



minnhom jinsabu fir-rahhal taghna s-Sigġiewi. Dawn huma l-istatwa tal-ġebel ta' San Nikola li tiddomina f'nofs il-pjazza taghna u l-vara titolari tal-istess qaddis li tinsab fil-knisja parrokkjali.

Skont dokument fil-Kurja tal-Arcisqof fil-Furjana, l-istatwa ta' San Nikola tal-pjazza saret fis-sena 1732 minn 'Maestro Pietro' li thallas 70 skut ghal xoghlu. Kollox jindika li dan ma kien hadd hliet Pietru Felici peress li l-ismijiet huma l-istess u, barra minn hekk, ma jidhirx li dak iz-żmien kien hemm xi skultur ieħor b'dan l-isem.

*Pietro Felici*


Dokument ieħor fil-Kurja Arciveskovili juri b'mod ċar li l-vara titolari ta' San Nikola hi tassew skultura li harġet minn idejn Pietru Felici li, f'ħames hlasijiet separati bejn l-1736 u l-1737, thallas b'kollox 95 skut. Il-pedestall, izda, huwa xogħol ta' GioMaria Vassallo li għalih thallas ftit iktar minn 66 skut filwaqt li l-iskultura tal-pedestall inhadmet minn Ġużeppi Fabri li thallas 15-il skut. L-ordni ghax-xogħol

fuq l-istatwa saret minn Dun Nikol Zarb, dak iz-żmien prokuratur tal-knisja. Il-vara l-ġdida jidher li nġarret proċessjonalment għall-ewwel darba fl-1737 u hadet post manikin imlibbes li għadu miżmum fis-sagristija tal-knisja parrokkjali taghna.

Iż-żewġ xoghlijiet l-oħra ta' Pietru Felici huma l-vara tal-Madonna tar-Rużarju f'Haż-Żebbuġ li saret fl-1741 u l-vara titolari ta' San Ġorġ li tinħareġ proċessjonalment mat-toroq ta' Ħal Qormi kull sena fl-istess Ħadd li fih aħna s-Sigġiwin noħorġu l-istatwa tal-qaddis patrún taghna San Nikola. Naħseb li l-aħħar Ħadd ta' kull Ġunju jista' bir-raġun kollu jissejjaħ *Jum Pietru Felici, l-ewwel artist Malti* li hadem, f'art twelidu stess, l-ewwel żewġ statwi ta' qaddisin titolari għal żewġ knejjes parrokkjali Maltin: San Nikola u San Ġorġ.

### L-istatwa ta' San Nikola maż-żmien

Maż-żmien l-istatwa ta' San Nikola ġarrbet tibdil biex tidher isbaħ. Billi l-vara kienet ilha ma tiġi ndurata mill-1893, Dun Pawl Attard ra li, fl-1958, tittieħed għand id-Ditta Coleiro, fi Triq San Kristofru fil-Belt Valletta, sabiex tiġi indurata. Niftakar lil missieri jehodni l-Belt biex nara x-xogħol ta' restawr u induratura. Għad baqagħli quddiem għajnejja lil San Nikola kollu abjad.



Jekk niflu sew il-vara fir-ritratt li jidher fil-paġna ta' qabel u nqabbluha mal-vara kif inhi llum, nindunaw li hemm xi tibdil: il-baklu f'id San Nikola tqassar u ma baqax twil kif jidher fir-ritratt; il-kmiem tneħhielhom il-ħafna tikmix li naraw fir-ritratt u saru iktar lixxi; żdiedet id-dalmatika bl-iskultura taħt il-pjaneta u b'hekk ma baqgħetx biss impittra kif jidher fir-ritratt; il-parti t'isfel tal-alba fir-ritratt tidher bil-bizzilla mpittra. Meta nduraw lil San Nikola bejn l-1958 u l-1959, din il-bizzilla tneħhiet u l-alba baqgħet kollha bajda. Din, iżda, ma ntgħogbitx u ffit wara tqabbad l-artist Għawdx Wistin Camilleri biex ipitter il-bizzilla mill-ġdid u hekk għadha tidher sal-lum. Il-vara ta' San Nikola ntlagħget mill-ġdid mis-Siġġiwin fl-14 ta' Ġunju 1959.



La qegħdin nitkellmu fuq xogħol ta' restawr, tajjeb infakkar li l-aħħar restawr fuq l-istatwa ta' San Nikola sar fl-1997 fi żmien l-Arcipriet Dun Richard Borg, illum Arcipriet tal-Furjana. Fil-11 ta' Settembru ta' dik is-sena l-istatwa ta' San Nikola tteħdet ir-Rabat fejn sarilha r-restawr li kellha

bżonn mill-induratur Horace Farrugia. Il-Ħadd 21 ta' Ġunju 1998 San Nikola ngab lura f'daru s-Siġġiewi, isbaħ minn qabel, u, naturalment, is-Siġġiwin tawh merħba kif tassew tixraq lil missier li kellu jħalli ffit lil uliedu u wara xi xhur reġa' nġhaqqad magħhom.

### **Xi kurżitajiet fuq il-vara ta' San Nikola**

- San Nikola waħdu, mingħajr il-pedestall, jiżen 4 qnatar u 44 ratal (356 kilogramm). Mill-ponta tal-mitra sa saqajh huwa twil tmien piedi (2 metri u 44 centimetru). Id-dawra tal-qadd, naturalment bil-pjaneta b'kollox, fiha seba' piedi (2 metri u 13-il centimetru). Il-parti ta' fuq tal-pedestall, li għandha forma ta' skorfina, minn ġewwa għandha ċirkonferenza ta' sitt piedi u nofs (2 metri).
- Fis-sena 1779 inħadem baklu tal-fidda għall-prezz ta' 160 skut. Dan ġie rregalat lil San Nikola minn grupp ta' baħrin li kienu jeħduha kontra t-Torok. Ma nafux jekk dan sarx b'wegħda jew b'devozzjoni.
- L-erba' gastri tal-fidda nħadmu l-Italja. Il-vapur li kellu jwassal dawn il-gastri nqabad fi strajk f'port fl-Italja iżda ħarab u laħaq wasal fil-ħin biex jiżżanznu għall-festa tal-1959.
- Fis-snin tal-bidu l-istatwa kienu jpoġġuha fil-Kamrun, wara San Pawl. Wara li nbnew in-navati fil-knisja, għall-istatwa saret niċċa apposta, fuq disinn ta' Sciortino, li nħadmet minn mastrudaxxa mis-Siġġiewi li kien joqgħod Haż-Żebbuġ.

*It-tagħrif dwar Pietru Felici u l-hidma tiegħu huwa bbażat fuq informazzjoni li għadda l-Professur Mons. Vincenz Borg lill-Qriema waqt akkademja mużiko-letterarja li kienet saret fil-knisja ta' San Ġorġ fit-22 ta' Ġunju 1981. Kull tagħrif iehor ġabu l-awtur ta' dan l-artiklu mill-Arkivju Parrokkjali u mingħand huh John Bezzina.*

*Skut għandu valur ta' bejn tmintax u dsatax-il centeżmu ta' ewro.*